

దత్తు

౧

అన్నము లేకపోవుట ఒక లోప మని ఒప్పుకొందును, వస్త్రము లేకపోవుట ఒక లోప మని అంగీకరింతును. మగఁడు లేకపోవుటయు ఒక లోప మని ఇయ్యకొందును కాని పిల్లలు లేకపోవుట ఒక లోపమా? మేనక పిల్లలు లేకపోవుట ఒక లోపముగా భావించుకొనును. ఇంతియకాక పయిగా గునుపు.

‘ఇది నిక్కముగా లోపమేనా?’ అని ఎన్నా ల్లాలో చించినను నాకు తెగలేదు. పిల్లలు లేకపోవు టొక లోపమా యనియు పిల్లలు ఉండుట లోపపూరణమా యనియు నేను తఱచి తఱచి యడుగుచో మేనక గు డ్లప్పగించి ఊరకుండెడిది. ఈవిషయము నింకను వారిని వీరిని అడుగవలయు నని నా కుండెడిది.

బ్రహ్మానందము నా కెంత మిత్రమో అతనిభార్య విద్యావతియు అంత మిత్రము. ఆమె నిక్కముగా విద్యావతి. దాన నామెను మాయూరి యాఁడువా రెల్లరును మగ వానిగా భావించురు. ఆమె నటులు మగవానిగా భావించువారిలోఁ గల ఉత్తమగుణములు విద్యావతిలో లేవు. మగవారు రాఁగానే లేచి తలుపు చాటుచేసికొని

యామె మాటాడదు. ఆమె నేలచూపులు చూడదు. ఆమె నిర్భయముగా చూచును. ప్రాణి ప్రాణితో మాటలాడినటులు మాటలాడును. ఆమె లోపల ఎంతో బయటికిని అంతే. బయటికి ఎంతో లోపలను అంతే.

‘విద్యావతి! పిల్లలు లేకపోవుటకూడ ఒక లోప మని అనిపించునా? అనిపించెనేని అది ఎట్టి లోపము?’ అని ఒకనాఁడు నే నడిగితిని. కూడ? ఈ ‘కూడ’ స్త్రీజాతికి జాతికి అగౌరవము. నిక్కముగా నీమీఁద మాననాశమునకు దావా తేవచ్చును. కాని మగవాండ్రే జడ్జీలుగా ఉన్న యీ కోర్టులలో నాయము కలుగుట కల్ల కావున ఆమాట అటుండనీ! నే నొక సంగతి అడిగెదను, దానికి సమాధానము చెప్పి. ‘భార్య లేకపోవుట పురుషునకు లోపమేనా?’ అని విద్యావతి ఎదురు ప్రశ్న వేసెను.

నాకు పదవయేట పెండ్లిచేసిరి. పదునేడవయేట మేనకను నాకడ కంపిరి. ఈ సంగతి నాకు తుట్టమర తెలియదు, కాన వెళ్ళిమొగము వేసికొని కూర్చుంటిని.

‘మాటలాడ వేమి? అవును, నీ కాలోపము తెలియదు. నీ వాఁడుదానవయి యున్నపుడు నిన్ను ఒక మగవానిని జేరిసి. సరేకాని మావారి నడుగుచో ‘తూ చా’ లతో తెలియును. వారికి పాతిక ఏండ్లు వచ్చుదనుక పెండ్లి కాలేదు, వారికిఁగల మూఁడువేల రూకల ఆస్తిని అమ్మి నన్ను చేసికొనిరి.

ఇది నానోట వాటముగా నుండదు. వారిముఖముననే వినవలయును. సరి ; ఆప్పటినుండియే నన్ను తమయింటికి బంధించుకొని వెళ్ళుటకు జాబులు, ఇక నేను పెద్దదాన నయినతరువాతి ముచ్చటలు వారే చెప్పవలయును' అని యిటులు విద్యావతి అనుచుండఁగా బ్రహ్మానందము ముసిముసిసగవులతో గదిలో నుండి వీధిలోని కొకచే అంగ పెట్టెను.

విద్యావతి వెంటనే—'తమ సంగతయే, ఇటు దయ చేయుఁ డిటు దయచేయుఁ' డని అనుచుండఁగానే బ్రహ్మానంద మంతర్ధానము చేసెను. వా రాదారినే కోర్టుకుపోయి ఆఁడు వారిమీఁద డిఫ్ మేషన్ తెచ్చునటు లున్నారు' అని విద్యావతి అనెను.

నాకును కష్టముగనే ఉన్నది. నా కిప్పుడు బ్రహ్మానందము మీఁద అనుతాపము కలిగెను. 'నేను బ్రహ్మానందమును తీసికొని వత్తు' నని మిష వెట్టి పోదలఁచితినిగాని విద్యావతి వెంటనే— 'మహాశయా! 'షిల్లలు లేకపోవుట లోపమా?' అను ఈ ప్రశ్న—'అది లోప మగుచో ఎట్టి లోపము?' అను ఈ ప్రశ్న, న న్నడుగుటకు వచ్చితేవా? ఆఁగు ఆఁగు అక్కడనే ఉండు' అని లోపలికి వెళ్లి దొడ్డిదారిని వచ్చిన మేసకచేయి పట్టుకొని నాయెదుటికి తీసికొనివచ్చి—'ఇదిగో! ఈమె నడుగు' మని అనెను.

మేసక నా ప్రశ్నకు కనులతో నిరీక్షించుచుండెను. దాన

నామె యిపుడే వచ్చె నని గ్రహించితిని. నాకు కొంచెము ధైర్యము కలిగెను. పిల్లలు లేకపోవుట లోపమే కాబోలు నని అనుకొంటిని. లోగడనే తెలిసికొనలేక పోవుటయు విశేషించి, నాయంత నేను తెలిసికొనలేకపోవుటయు ఇది యెల్లయు నాలోప మనియే భావించి విద్యావతి నామీఁది ఉత్తరీయమును లాగుకొనుచున్నను బయటబడి ఎంత వేగముగా ఇంటికి జేరవచ్చితినో ఆ దైవమునకే ఎఱుక!

౨

విద్యావతి మేనకకు మాసంభాషణ మంతయు తప్పక చెప్పినని నిర్ధారించుకొంటిని. గదితలుపు బిగించుకొని కూర్చుండి ఆలోచించి యిటులు రూఢిపఱచుకొంటిని—‘ఈసంగతి పిల్లలఁ గనువారికే తెలియవలయుఁగాని మగవారి కెటులు తెలియఁ గలదు?’ అని. ఇటులు నిశ్చయించుకొని నా యీ నిశ్చయమును మేనక కెఱుఁగనటులు వినిపించుచో నామెకు చాల ఓదార్పుగా నుండు నని అనుకొని ఒకటి రెండు సారులు నాలో నేనే లోపల ననుకొనినటులును బయటికి అనుకొనినటులును అనుకొంటిని. మేనక నాకు ప్రత్యుత్తరముగా సరిగా నావలెనే—‘భగవంతుఁ డీ భారము మగవారికే పెట్టినచో అపు డొరులు చెప్పఁ బనిలేదు’ అని అనుకొనెను. స్త్రీజాతి కోపము శాషముగా పని చేయునేమోరా భగవంతుడా’ అని నే ననుకొంటిని. అంతట నిక దత్తు చేసికొని తీఱవలయు నని

తలచితిని. మగవానిని చేసికొంద మని నేను ; ఆడుదానిని చేసికొంద మని మేనక.

కుఱ్ఱని పెంచుకొనుచో వార్ధకమున నక్కఱవచ్చుట యొకటి, చనిపోయినపిదప పితృమేధముచేయుట రెండు, ప్రకృతలోపమును లేకుండఁజేయుట మూఁడు, ఈ మొదలుగా పురుషదత్తలోఁ గల గుణములను మేనకకు వివరించితిని.

వార్ధకమున వాకిటికి లాగుట యొకటి, ఏ బస్తీకో పోయి కొన్నాళ్లకు తిరిగివచ్చి అచట తద్దినముపెట్టితి నని అపల పించుట రెండు, ఈరీతిగా ప్రకృతలోపమును ద్విగుణీకృతము చేయుట మూఁడు అని యీఁక కీఁక తోఁకకు తోఁక తీసి ధనాశచే అల్లుఁ డక్రీతదాసుఁ డగు తొకటి, కూఁతుతో కలిసి ఒకరి కిద్దఱక్కఱను వచ్చుట రెండు, కొడుకు గోడం ద్రెంత విఠ్ఠోధింతురో అల్లు గూఁతు లంత ప్రేమించుట మూఁడు, అని స్త్రీదత్తను గుఱించి మేనక ఉపన్యసించెడిది.

నా కెపుడును వేదాంతములు చదివికొనుటయే పని. అష్టదిగ్భంధనములతో అంగరక్షతో అప్పసము ఒక గదిలో కూర్చుండువాడను. మాయింటి నిశ్శబ్దతను ఆకాశముగాని వాయువుగాని భగ్నము చేయలేకపోయెడివి.

గుహాగంభీరమయిన మాగృహ మిపుడు క్రమక్రమ ముగా నహస్రకంతములతో ముఖరితము కాఁదొడఁగెను. ఇంటఁగల ప్రతిపదార్థము క్రిందనో మీఁదనో పడి తన యుని

కిని ఖంగున చెప్పుచుండెను. లోంగడ నెన్నడునులేని యీ శబ్దము నా కచ్చెరువుగ నుండెను. చాల కాలమునుండియు మాటయు పలుకును లేని, ఆశూన్యారణ్యము ఇపుడు వడ్డితోఁ గూడ అప్పును టకాయించి వసూలుచేసికొనుచున్నదా?

నాగదితలుపులు మెలమెలగా తీసి రెండడుగులు వయిచి చూచితిని, మేనకయొడిలో దుర్గ కు స్తీపట్టుచున్నది. నన్ను జూచి మెఱుపు తగిలినటులు ముణుచుకొనిపోయి మఱి మాటాడలేదు. మరల మాయింట శాంతి.

దుర్గ బిడియపడుట కాదుగాని భయపడిన దనియే యన వలయును. శుష్కవేదాంతపఠనమువలనఁ గలిగిన నా యుదా సీనత యంతయు నపు డాబాలికవల్ల మట్టిలోఁ గలిసిపోయెను. 'దుర్గా! అన్నము తిన్నావా?' అని నే నడుగఁగా, దుర్గ మూసికొన్న చేతులవ్రేళ్ల నెడముచేసి కాటుకకన్నులతో నన్ను జూచెను. దుర్గ యీనాఁ డీరితిగా వ్రేళ్లసందులనుండి దోబూచు లాడినపిదప నేటి కిది ప్రథమసాత మని అనుకొని నేను మరల నాగదితలుపులు మూసికొంటిని, మూసికొనినవెంటనే కంది రీఁగలపట్టు కదిలెను—'పిన్నీ! ఆయన ఎవరు? ఆయన నీ కే మాను?' అని దుర్గ ప్రశ్నించెను. మేనక నవ్వెను. 'మా అమ్మకు మా నాన్న బొనా?' అని దుర్గ ప్రశ్నపరంపరను శరపరం పరగా పరఁగించెను.

నాకు పిల్లలనినచో ఇష్టము. బహు ఇష్టమే కాని నాకే పిల్లలుండుట అనునది అనిష్టము, మహా అనిష్టము. ఒకవేళ నాకే ఉండుచో ఈచెప్పబోవు నియమములతో వారిని ఉంచుకొనుటలో ఏమియు ఆతంకము లేదు.

ఏడువఁగూడదు. లోలోపలఁగూడ ఏడ్వఁగూడదు. అట్లని ముదిమోములతో కూర్చుండరాదు. కలకలలాడుచు నవ్వుచుండవలయును. ఎత్తుకొమ్మని యేడువఁ గూడదు. ఒకవేళ యెత్తుకొని వెంటనే దింపినచో దిగక చంక నంటుకొని లబలబలాడరాదు. వెంటనే నగుమోముతో దిగిపోవలయును. పప్పులు పెట్టు మని, బిళ్లలు పెట్టు మని వేధింపరాదు. శరీరధారణకు మాత్రమే ఆహార మని తెలిసికొనవలెను. పెట్టినది గుటుక్కున మ్రింగి గప్చిప్ మని నోరు మూసికొనవలెను. వారి ముక్కునోరు మొదలగునవి నిత్య నిర్తలములుగా ఉండవలయును. నా కోరికిచొప్పున వారికి నిద్ర రావలయును. ఆకలి కావలయును. నా కాగితములు చింపరాదు. వానిమీఁద వ్రాయరాదు. సిరా పోయరాదు. విశేషించి మా యింటి నిశ్శబ్దతను బహుభద్రముగా కాపాడవలయును. ఇట్టి వింకను.....

అన్నము తినువేళ పిల్లలు ఏడ్చుచో అది నాకు జీర్ణము కాదు. నా సంగతి తెలిసినతల్లులు వారిని చాటులకు తీసికొని వెళ్లి నోరు మూసి వినబడని దెబ్బలు కొట్టుచో తొడపానెము

పెట్టుచో, నేను మెలకువగా తెలిసికొని—‘తల్లులు చక్కగా కందురుకాని మరల వారే చంపివైతురు’ అని అనువాడను.

నాయుద్దేశమున పిల్లలు ఏడువకుండ ఉండవలయు ననున దొకటి. వారికి మాటలురావు కావున తమ దప్పులు తెలుపుకొనుటకు ఏడ్వరను అంశము శుష్కువేదాంతపఠనము మానిన పిదప నిన్న మొన్న నే తెలిసెను. అల్లరి మానవలయు ననునది ఇంకొకటి. ‘మనస్సు గాలివలె పట్టరానిది. దానిని నిగ్రహింపవలెను. అని మాటి మాటికి చెప్పు గీతావాక్యములు పిల్లలనుగుఱించినవే’ అని నా తలఁపు. కాని, నా మనస్సును నేను చూచుకొన్నతరువాత నేనే మిథ్యాచారుడనని తెలిసికొంటిని. పెద్దలను గౌరవింపరనునది మఱియొకటి. ఎంతవారి నైనను ‘నీవు నీవు’ అని అనివేయుదురు ; విశేషించి నన్నుఁ గూడ. ఇప్పుడు దుర్గ నన్ను ‘ఏమండీ’ అని పిలుచుచో ‘ఏమిరా’ అయిపోయెను.

ఇటీవల ప్రతిదినము ప్రక్కప్రక్కల పటహాధ్వనులలో మెలఁగుట నాకు అలవాటు కాఁజొచ్చెను. క్రమక్రమముగా నాయెదుటనే తప్పెటలు తాళములును.

౪

సమయమునకు దుర్గ రానిచో ఇప్పుడు నేనే పిలుచుచుంటిని.

ఒకనాఁడు తండ్రి చూచుచున్నాడని కాబోలు,

దుర్గ నాచేయి నలిగిన పూవువలె వదిలివైచి ప్రక్కసందులోనికి తప్పుకొనెను. మఱొకనాఁడు 'ఒకనాఁడు చూచెఁగదా!' అని కాఁబోలు, చేయిమాత్రము వదిలి నాతో వచ్చెను. ఇంకొక నాఁడు తండ్రి చూపులతో కంటకిత యయినను నాచేయి వదలకయే నాతో వచ్చెను. నేను కాఫీ పుచ్చుకొనుటకు కూరుచుంటిని. దుర్గ దూరముగా నిలువఁబడి అదే పనిగా చూచుచుండెను. అల్లరిసిల్ల చేతిలో గిన్నెను ఎగురఁగొట్టు నేమో యని భద్రముగా పట్టుకొని యుంటిని.

దుర్గ 'అదేమిటి?' అని అడిగెను. 'కాఫీ' అంటిని 'కాఫీ' రాసుకుంటారుగాని తాగుతారా?' అనెను. ఇది 'తాగే కాఫీ' అని ఉదాహరణము చూపుచుంటిని. దుర్గ మఱికొంచెము దూరము జరిగి నిలువఁబడెను. అడుగునా? యని కనిపట్టుకొని కూర్చుంటిని. ఊరక చూచునే కాని అడుగదు.

'కొంచెము కాఫీ పుచ్చుకొందువా?' అని నేనే అడిగితిని. పిల్లల భాషలో 'అదేమిటి?' అనుదానికి 'అది కావలయును' అను అర్థము నా కపుడు గోచరించెను. గిన్నె చేతి కందించితిని. 'నాన్న కోపంచేస్తాఁడేమో' అన్నది దుర్గ.

నాకు కొంచెము ఆలోచనకు అవకాశము. పరులము కాఁబట్టికదా ఈ పిల్లగూడ ఇటులు అనుచున్నదని నాకు అపుడు విషాదము కలిగెను. నన్ను అర్థము చేసికొనఁ గాఁబోలు, మేనక నాకన్నులకేసి చూచెను. మేనక మనస్సు

నాకు తెలిసెను. నామనస్సు మేనకకు తెలిసెను. మన స్వంతయు ఒకటే జాతి కదా. మేనక కన్నీళ్లతో పెరటిలోనికి వెళ్లెను.

దుర్గ చేతిలో గిన్నె ఆరితినే ఉండెను. 'ఇక్కడికి వచ్చావని మీ నాన్న కెట్లా తెలుస్తుంది లే!' అని నే నంటిని. 'వాళ్లింటికి ఎందుకెళ్లావ్' అని నిన్ను అడగ లా?' అన్నది దుర్గ.

నాకు కొంచెము ఆలోచన అంకురించె గాని ఇట్టే తుంపివై చితిని.

'కాఫీ చల్లారితే బావుండదు. తరువాత ఆసంగతి ఆలోచిద్దాం. ముందర కాఫీ తాగు!' అంటిని. నిజమే అని అనుకొనుచు దుర్గ కాఫీ గిన్నె ఒక్కసారి ఎత్తి నోటిలో పోసి కొనెను. కాఫీ ముక్కులలో నిండగా కన్నులలో కొంత, కన్నులు నిండగా చెవులలో కొంత సద్దుకొనెను. దుర్గ ఒక్కసారిగా ఉక్కిరి బిక్కిరి ఆయెను. మేనక చరాలునవచ్చి దుర్గను ఎత్తుకొని దగ్గించి తుమ్మించి తానుగూడ కొంత గడబిడ ఆరోపించుకొనెను. దగ్గులు తుమ్ములు అయినతరువాత దుర్గ— 'నా కిక కాఫీ అక్కజలేదు.' అని యనెను.

ఆమలుసటినాఁడు దుర్గ రాకపోవఁగా చాలనే వెదురు చూచితిని. చూచి చూచి వారి యింటికే వెళ్లితిని. దుర్గ తండ్రి వాకిట కూర్చుండి యుండెను.

ఒక మనుష్యుడు మఱియొక మనుష్యుని చూచినంత మాత్రమున మాటాడవలసిన విధి యెచటను లేదు. కాని

ఎదురుగా కూర్చుండి ముఖముకేసి చూచుచుండుచో అతఁడు వెనుజూపు వెట్టునేని ఇఁక మాటలాడుట యెట్లు? పాటిపోవు కోయిలను వెంటాడి పలుకరింతుము; ఎదురుగా నున్నను అప్రసన్నునితో మాటలాడఁ జాలము. తీరమున నిలిచి సాగరమును పిలిచితి మేని సహస్రకంఠములతో 'ఓ' యనును. అక్కఱలేనిదే అతిగంభీరముగ కూర్చున్న మానవునితో మాటాడఁ గలుగుట అరిది.

నేనొక వాత్సల్యదైవమును అతని దేవాలయమున చూడఁదలఁచికొని వెళ్లితిని. కాని తలుపులకు తాళాలు.

నేనే మెల్లగా తలుపు తెఱచికొన ప్రయత్నించితిని. ఏనుఁగు బలముతోఁగాని ఆతలుపు కొంచెమేనియు కదలలేదు.

నా చెప్పిన దెల్లయు ఆలించి ఆయన 'మాఅమ్మాయి అసలే వదర. మీరు దానిని మఱి కొంచెము వాగించు చున్నారు! ఇది అతి పరిచయ మనుకొందును' అని అనెను.

నాయంత నేను త్రోసిన తలుపు బట్టుమని నామీఁదనే పడెను. నావేదాంతమపుడు నాకు లెస్సగా ఉపయోగించెను. గతవిషయ మఖిలము మేసకతో చెప్పికొంటిని. నా విషాదము కూడ ఆమె అనుభవించెను.

ఇదివఱకు మాయింటికి అలంకారప్రాయముగా ఉన్న మానము ఇపుడు భీకరముగా ఉండెను. ఇపుడు మాయింటుండి కేశ్వరుఁడు పటహములు వాయింపఁడు. భృంగి హాస్య

ములు చెప్పఁడు. కౌమారి ముద్దుమాటలు అనదు. దుర్గ
నర్తింపదు. ఇల్లిపుడు గొడ్డువోయెను.

మఱల ఎప్పటి ఆట. నావేదాంతములూ నేనూ. కొన్ని
మాసములు కడచనెను. మేనక 'మాదుర్గ తపస్సు చేసికొను
చున్న' దని కలవరించెడిది.

✽

మావీధిలో పేరంటము. ఇపుడు పొరుగింటికిగూడ
అడుగు పెట్టని మేనక పిలువని పేరంటమునకు వెళ్లెను. మంగళ
ధ్వనులతో చెవులు చిల్లులువోయెను. నాకు దుర్గ గుఱుతు
తగిలెను. వెంటనే వ్రాతకోతలు కట్టిపెట్టి దుర్గను తలపోసి
కొనుచుంటిని. 'పేరంటమునకు వెళ్లుచో దుర్గ కనబడునుగదా'
అని అనుకొంటిని. నాకు స్త్రీలమీఁదఁ గల చులుకఁదన మిపుడు
పోయెను. ఇంట నే నొక్కఁడనే. నామనస్సున ఒక్క దుర్గయే.
ఈ దుర్గ వెనుకటి దుర్గ కాదు. ఒక కోరచూపు బెత్తముచే నా
బాహుపంజరములోనికి వచ్చుటకు భయపడు దుర్గ!

కొంతసేపటికి నాగది తలుపులమీఁద ఒక మృదుస్పర్శ
కలిగెను. నాహృదయపద్మము మీఁద ఒక ఆశాభృంగము
వాలెను. 'బాబా' అని పిలుపు. నా ఒడలు గగురు పొడిచెను.

మఱల బాబా అని పిలుపు. నేను మాటాడలేదు. దుర్గ
బిగ్గఱగా అఱచెను. వెళ్లికేకలు వేసెను. పేరంటమునకు వెళ్లక
పొరుగున నెవరేని ఉన్నయెడల లోపల ఉన్నవాఁడు ఏకార

ణముననో ఈపాటికి అయిపోయి ఉండునని తలుపుల ఉతకలు
ఎత్తి పాటవైచి యుందురు. దుర్గ పిల్ల యగుటచే లోపల నేను
గట్టిగా బ్రదికి ఉన్నాననియే, తనను పరీక్షించుటకో నిషేధించు
టకో తలుపు తీయలేదనియే.

నేను మాత్రము తలుపు తీయలేదు. పర్వతరాజు
శాస్త్రులుగారూ! అని ఋషభస్వరములో, పర్వతరాజు
గారూ! అని గాంధారములో, పర్వతాలూ! అని మధ్య
మములో, రాజా! అని పంచములో, పతర్వరాజా! అని ధైవత
ములో, బాబా! అని నిషాదములో, ఈస్వరము లన్నియు నామ
నోవ్వారమును తెఱచెనుగాని తలుపు మాత్రము తెఱవలేదు.

ఇక ఒకటే స్వరము మిగిలెను. అది ప్రేమస్వరమునకు
అపరాంగ మయిన రోదనస్వరము. ఆస్వరముతో 'కొంచెం
తలుపు తెఱవవయ్యా! ఒక్కసారి చూచి పోతానయ్యా!
ఎంతోనేపు కూచోనయ్యా!' అని దుర్గ అనెను.

నాపరీక్ష కడ ముట్టెను. ఇంతకు ముందే మేనక దొడ్డి
దారిని లోనికి వచ్చి ఇదియంతయు ఆలకించుట నే నెఱుగను.

మెల్లగా గడియ తీసితిని. నేను ఏమాత్రము భద్రముగా
నిలుచుండకపోయినను తలుపులు రెండును నామీద విసు
రుగా పడునవే. దుర్గ ఎగిరి తనంతట తాను నాకు దత్తు అయి
నట్లు ఒక్కసారి నాకంతము కొఁగిలించుకొనెను. ఆహా!
సంతానవంతు లెంత భాగ్యవంతులో! నా కప్పుడు ఒకానొక

ఆనందము కన్నులలో బాష్పధారలుగా పరివర్తితమాయెను. కంఠమున వెక్కులుగా పరిణమించెను. నన్ను చూచి దుర్గ ఆవుడు మనెను.

మాకన్నీరు ఆపుటకు గాఢోలు మాముందు దుర్గ తండ్రి నిలువఁబడి యుండెను.

దుర్గ ఒకతూరి వెనుదిరిగి చూచెను. తొడిమె డొడిన పూవు. నాసందిటనుండి మధుబిందువువలె నేలకు జాతెను.

నేను దుర్గతండ్రి కేసి కొరచూపులు చూచుచు నిలువఁ బడితిని. దుర్గ శిక్షిత హరిణివలె ముందులకు నడచెను; తండ్రి వెనుక ముఖరమయిన వీణ గవుసెనలో నడచిపోయెను.

మేనకకును నాకును కొన్నాళ్లు వెన్నెలలేదు. మా కేదో తప్పుచేసినటు లుండెను. మఱచిపోయిన మానమును మాయిల్లు క్రమఱ అలవఱిచికొనెను.

పదినాళ్ల పదంపడి మాయావేదాంతము మాని భక్తి వేదాంతములు చదివితిని. అన్ని దేశములవారి భక్తిని తఱచితిని. భక్తి భరత ఖండము సొమ్ము.

తొల్లి అన్నిటికంటె జ్ఞానమే ప్రధాన మని నా వాదము. ఇప్పుడు అస్థానమును భక్తి ఆక్రమించెను. పండితులతో వాదించుటకుఁ గాదు—ఉపలబ్ధికి వాదింపఁ దలచినచో—తదేవ క్రజ్ఞాని యోగిభ్య ఆధిక్య శబ్దాత్ అను శాండిల్యుని భక్తి మీమాంసలో పండితులకు రంగస్థలము దొరకును.

భక్తిలో పడితిని. ప్రతిబిచ్చగానిపాటలో కవిత్వమే.
వ్యాకరణాది దోషములు పాపములవలె మనస్సునకు తట్టుట
లేదు. సంగీతశాస్త్రముతో పనిలేదు. భక్తిరసముకల ఆపాట
సుందరము.

తెల్లవారుజామున మాయింటిప్రక్క పూర్ణమ్మగారు,—

కృష్ణమా! గోపాలబాలా! కృష్ణమా!

కాళ్ళాకు గజ్జెలు గట్టి

వేళ్ళా కుంగ్రాలు వెట్టి

గోళ్ళాకు ఎలుపులు తిరుగ—

గోరింతాకు పెట్టెద రార-కృష్ణమా!

అని పాడుచుండెను.

ఈపాట వినుటతోడనే శ్రీకృష్ణుని ఆమె దత్తు చేసికొనె
నని తోచెను. ఆమఱునాఁడు వంగీయుల దుర్గాపూజ చదివితిని.
వారు దుర్గను కూతుగా తమ పుట్టింటికి తెచ్చి పూజించి
కొందురు. బలే.

నేను బంగారము తెచ్చి మేనకకు ఇచ్చితిని. మేనక
దుర్గా ప్రతిమ చేయించెను.

ఇప్పుడు అనునిమిషము మావత్తకుమారి మమ్ము వదలి
నను మేము వదలము. ఇంకొక మాఱుపు. నానియమము

లన్నియు ఇపుడు తలక్రిందులాయెను. ఇపుడు నేను మా
 దుర్గను 'నవ్వవేమి' అని అందును. 'అది వెట్టు; ఇది వెట్టు' అని
 అడుగవేమి? అని యేడ్చును. నా కాకేతములు చింపవేమి?
 ఇల్లంతయు మోఁగిపోవునటులు నృత్యము చేయవేమి? అని
 బతిమాలుకొందును. నీవు పలికినదాక అన్నము తిన నని పట్టు
 వట్టి ముక్కుమూసికొని కూరుచుండుచుందును. గుండులు నీరు
 గా నర్తింతును. చూపులోని కేఁగఁగా మాయమ్మను జూతును.
